

## سچل سائين فطرت جو شاعر

### Sachal Sain The Poet of Nature

#### ABSTRACT:

Hazrat Sachal Sarmast (1739-1827) is considered as very bold and great poet of Sindh. Many of his poetry books are found a poetry is written in many genres. Poetry has been remained in his family for many generations that is why, he was deeply attached to poetry. Sindh has remained land of scholars, saints, pious persons, peers, fakirs and mystics persons. Soil of Sindh has been producing flowers of various colours and fragrance. Sindh is known with colour and shining of these flowers. There had been, intellectual and literary atmosphere not only in Farooqi family but also throughout Sindh long ago before Sachal Sarmast . Sindh has remained centre of education learning era of Shah Abdul Latif and Sachal Sarmast. Such educational and literacy atmosphere does not exist in Sindh currently. Sachal Sarmast composed poetry in four languages they are Sindhi, Urdu, Persian and Saraiki but he had also very much acquaintance with Arabic, Hindhi and Punjabi languages. He has also used proverbs, saws of those languages and verses of holy Quran in his poetry.

There are many aspects of his poetry regarding his subject. There were in born poetic virtues in personality of SachalSarmast. He did not learn composing poetry from any teacher and he did not get his poetry weighed literally from any person. He was master of superb virtues. He had command on prosody due to comprehensive study and observation, which appears from his published poetry in four languages. Similarly, it also appears in various poems enriched with various meters, genres and poems, couplets, songs, "see-Harfee", songs in praise of Hazart Muhammad (P.B.U.H), elegies, hymns, "Jhoolna", "Gharolee", Murghnama" etc.

حضرت سچل سرمست (1739 ع - 1827 ع) سنڌ جو تمام وڏو بيباڪ شاعر ٿي گذريو آهي، سندس شاعريءَ جا ڪيترائي ڪتاب ملن ٿا ۽ شاعري ڪيترين ئي صنفن ۾ تحرير ٿيل آهي. شاعري سندس خاندان ۾ ڪيترين ئي پيڙهين کان مروج رهندي آئي آهي. جنهن جي بدولت سندس شاعريءَ سان گهرو واسطو هو ۽

ڪائس اڳ، سنڌ عالمن، مشائخن، پيرن، فقيرن ۽ درويش شاعرن جي سرزمين  
رهي آهي. جنهن جي مٽيءَ مان هر خوشبوءِ ۽ رنگ جا گل پيدا ٿيندا رهيا آهن.

جن جي رنگت ۽ مهڪ سان ئي سنڌ سڃاتي وڃي ٿي. سچل سرمست کان گهڻو اڳ نه فقط فاروقي خاندان ۾ پر سموري سنڌ ۾ هڪ علمي ۽ ادبي ماحول هيو. شاھ ۽ سچل جي وقت ۾ سنڌ علم ۽ ادب جو مرڪز رهي آهي ۽ ان وقت جهڙو علمي ۽ ادبي ماحول اڄ سوڌو سنڌ ۾ ڪونهي. سچل سرمست سائين چئن زبانن ۾ شاعري ڪئي آهي جن ۾ سنڌي، اردو، فارسي ۽ سرائڪي شامل آهي. پر کيس عربي، هندي، پنجابي ٻولين تي به عبور هيو. شاعريءَ ۾ انهن زبانن جا محاوره، قول ۽ قرآن شريف جون آيتون به استعمال ڪيون اٿس. موضوع جي لحاظ کان سندس شاعريءَ جا ڪيترائي پهلو آهن.

سچل سرمست جي شاعري رنگ برنگي گلن جو گلدستو آهي. جنهن ۾ ڪيئي قسمن جا گل آهن، هڪڙا گاڙها سرخ ۽ ٻيا سفيد گل جيڪي سنڌي شاعريءَ جو اثاڻو آهن. هتي سرخ ۽ سفيد گلن مان سچل سائينءَ جي جلالتي ۽ جمالياتي پهلو نمايان ٿين ٿا. اها هڪڙي حقيقت آهي ته سنڌي ادب ۾ سچل سرمست جو لهجو ٻين شاعرن جي پيٽ ۾ تڪو ۽ تڙ آهي. هن جي ٻولن ۾ بيباڪي ۽ رنديءَ جو عنصر نمايان نظر اچي ٿو. هن پنهنجي سماج ۾ جتي به غلط ٿيندي ڏٺو، اتي سندس لهجي ۾ شينهن واري گجگوڙ پسي سگهجي ٿي.

ٽوڙ رواج ۽ رسمون ساريون، مرد ٿئين مردانو،  
وهر سچل ڪيڊ پانهپ وارو، شملو ٻڌ شاهائو.

سچل سرمست خانداني طور تي شاعر هو، هن جي خاندان مان ڪيترائي اهل سخن هئا. ان ڪري شاعري سچل سائينءَ کي ورثي ۾ ملي، پر فطري طور تي به پاڻ شاعر هئا. جنهن ڳالهه جي ثابتي ان مان ملي ٿي ته ڪڏهن به پنهنجي شعر جي ڪنهن کان اصلاح نه ورتائين ۽ نه وري استاد ڪيائين. اهڙن بزرگن کي خدا طرفان اهڙي ذات عطا ٿيندي آهي جو هنن جي دل ۽ ذهن تي جڏهن خيال لهندا هئا ته انهن کي شعر جي صورت ۾ بيان ڪندا هئا. سندس اهڙي اعلى ذات جي بدولت ۽ وسيع مطالعي، مشاهدي جي ڪري سندس خيالن ۾ پختگي پيدا ٿي. سرمست سائين نه صرف ان وقت رائج هندي ڇند تي شاعري ڪئي پر سندس ڪلام ۾ ڪٿي ڪٿي علم عروض جي به جهلڪ ملي ٿي.

فطرت جي سونهن ۽ سوييا متعلق دنيا جي ڏاهن ڪيترين ئي تشريحو ڪيون آهن. پر سونهن جي لاءِ ڪا به حتمي راءِ نه ٿي ڏيئي سگهجي. هر ڪنهن وٽ سونهن کي بيان ڪرڻ لاءِ پنهنجا پنهنجا معيار مقرر آهن. سونهن

جون ايتريون ته حسناڪيون آهن جن کي بيان ڪرڻ يا کولي سمجھائڻ ڪنهن جي وس جي ڳالهه ناهي. پر جيڪڏهن اسان درجي به درجي سونهن جي تشريح ڪنداسين ته ڪجهه نه ڪجهه ان متعلق پنهنجا ويچار بيان ڪرڻ ۾ ڪامياب وينداسين. سونهن کي Discover ڪرڻ لاءِ هيل تائين جيڪي به مثبت ڪوششون ٿيون آهن، تن موجب سونهن جا ڪيترائي پهلو نروار ٿيا آهن.

فطرتي سونهن مان مراد آهي ڪنهن خيال، فطرتي منظر مان لطف اندوز ٿيڻ، سونهن مان مراد اها شيءِ جنهن جو ڪو ملهه نه هجي يا جيڪو سڀني فطرتي منظرن مان اعلى سونهن، سوپيا رکندڙ هجي.

ڪائنات ۾ جماليات جا ڪيترائي پهلو لکيل آهن جن کي اسان جي علم پرور انسانن پنهنجي شاعري ۽ تحريرن وسيلي ظاهر ڪيو آهي. جيڪي فطرت جي ڪڪ مان ڦٽي نڪتا آهن. ڪائنات ۾ اهڙا به انسان آهن جن کي خدا طرفان اهڙي ذات مليل آهي، جو هو انهن فطرتي منظرن کي پنهنجي اک جي ڪئميرا ۾ قيد ڪري لفظن جي صورت ۾ بيان ڪرڻ جو ڏانهن رکن ٿا.

”ڪائنات ۾ موجود هر شيءِ ڪنهن نه ڪنهن ريت فطرت سان سلهاڙيل هوندي آهي. بين لفظن ۾ چئي سگهجي ٿو ته فطرت شين جي مرڪز جو ڪردار ادا ڪري ٿي. فطرتي سونهن کي وڌائيندڙ شين ۾ هڪ طرف آسمان سان ڳالهيو ڪندڙ پهڙا آهن ته ٻئي پاسي پاتال تائين گهرا سمند آهن. جتي بلند قامت وڻ فطرتي سونهن وڌائين ٿا ته اتي گلن جو نازڪ ۽ نفيس پتيون ۽ ننڍڙا پوتا پڻ ڏسندڙ جي اندر ۾ لطيف احساس پيدا ڪن ٿا. جتي پکين جون منڙيون بوليون سماعتن ۾ رس پرين ٿيون اتي شينهن جي گجگوڙ پڻ فطرتي جلال کي معنيٰ بخشي ٿي. صبح جي ٿڌڙي هير فطرتي سونهن ۾ اظافو ڪري ٿي ته جهڪون، جهولا ۽ سگهارا قدرتي طوفان فطرتي جلال جو مفهوم سمجھائين ٿا. جتي خوبصورت جهرڻا ۽ ندين جا مانيٽا وهڪرا ۽ آبشار فطرتي حسن ۾ شامل آهن. اتي ٻوڏون، اٿلون، سيلاب ۽ پاڻيءَ جا ڊيڄاريندڙ وهڪرا فطرتي جلال کي واضح ڪن ٿا. ايئن شين ۾ موجود ڪوڙ سارا تضاد فطرتي جمال جو حصو آهن. ايئن پڻ چئي سگهجي ٿو ته تضاد ئي اصل ۾ فطرتي سونهن جو مرڪز ۽ مينار آهن. اهڙن تضادن سبب فطرت حسين بڻجي ٿي ۽ حسين ترين نظر اچي ٿي.“ (1)

هن حسين و جميل دنيا ۾ جيڪي به شيون موجود آهن. ڪنهن نه ڪنهن ريت انهن جو لاڳاپو فطرت سان آهي. ڇاڪاڻ جو فطرت جو ڪردار هن مادي دنيا

۾ مرڪزي آهي. سونهن ۽ سوييا ۾ وڌيڪ نڪار پيدا ڪرڻ لاءِ فطرتي رنگ اهم ڪردار ادا ڪن ٿا. فطرتي سونهن کي قدرتي مٽي ۽ هوائن جا طوفان جلا بخشين ٿا اتي خوبصورت منظرن جا عڪس جيآپي جو پيغام ڏين ٿا ۽ وهندڙ آبشارن جي مدر آوازن جا لڳائيندڙ پٽلاءِ فطرت جي رنگينيءَ ۾ بي پناهه اظافو ڪن ٿا. برسات جي پوڻ کان پوءِ تيز ايندڙ وهڪرا، ٻوڏون، پاڻيءَ جون خطرناڪ ڇوليون فطرتي سونهن جو حصو آهن. جنهن مان پڻ واضح ٿئي ٿو ته تضادن جي ڪري فطرتي سونهن جو جنم ٿئي ٿو. جيئن سڄل سائين جي هن شعر مان فطرتي سونهن جهلڪا ڏيندي نظر اچي ٿي.

سارنگ ساري رات، رڻن مٿي ريچ ڪيا،  
پڪين پرڙا سوڻيا، پرھ ڦٽي پريات،  
پتن تي پترا ٿيا، گل ڦل پاتون پات،  
سڀ ڪنهن وائي وات، سڄل سارنگ ساڻ جي.

اڄ پڻ پورب پار ڏي، ڪڪر ڪڪوريا،  
سارنگ سُر سرائتا، ساجهر سوريا،  
سُر مندبل ۽ سارنگيون، چنگ چڱا چوريا،  
اُپ اتي اوريا، طبل تارون تيج سان

سارنگ جي چؤماسي پوڻ ڪري هر پاسي دل لڳائيندڙ جيڪا رنگيني ڌرتيءَ جي سيني تي نظر اچي ٿي، سڄل سائين انهن نظارن کي مٿين شعرن ۾ اهڙيءَ طرح بيان ڪيو آهي جو اهي هو بهو ڄڻ اسان جي اکين اڳيان بيٺا آهن. اهي پڪي جن جا ڪنڊ برسات وسڻ ڪري پسي ويا آهن اهي پنهنجن پرن مان ان گهر کي ختم ڪرڻ لاءِ پنهنجي ڇهن سان پرن جي صفائي ڪندي نظر اچن ٿا ته جيئن هو نيري آسمان ۾ تي پهر اڏام ڪري سگهن. برسات پوڻ ڪري نوٺ ٿي ويل زمين جي سيني منجهان قسمن قسمن گل ٻوٽا ڦٽي نڪتا آهن جيڪي ڌرتيءَ جي فطرتي سونهن ۾ سرسي ڪري رهيا آهن. اهڙي روح پرور نظاري کي ڏسڻ سان اندر کي راحت محسوس ٿئي ٿي، نيٺ ٺرن ٿا ۽ هر شئي ان جي ساراهه ڪندي نظر اچي ٿي. سڄل سائين ڪمال ڪاريگريءَ سان انهن فطرتي نظارن جي عڪس بندي ڪئي آهي.

جڏهن نيري آسمان تي ڪڪر وسڻ جا ويس ڪندا آهن ته هر شيءِ ۾ ساھ پئجي ويندو آهي، هر جيو ان جي ساراهه ۾ ڳڻ ڳاڻڻ شروع ڪندو آهي.

آسمان تي اهڙي خوبصورت فطري نظاري جي سونهن کي سچل سائين خوب ساراهيو آهي، ڪنوئين، گجگوڙن کي سارنگين، چنگن جي سرن سان تشبيهه ڏيئي سچل ان حُسن جا، پنهنجي شعرن ۾ عڪس چٽيا آهن. سچل سائينءَ جي هر سُر ۾ اهڙا فطرتي نظارا نظر اچن ٿا. دنيا جي هر مذهب ۾ جماليات جو تصور موجود آهي، خود اسان جي دين ۾ به ڪيترائي جمالياتي پهلو موجود آهن، اسلام ته هڪ اهڙو مذهب آهي جنهن ۾ حياتيءَ جي هر شعبي سان لاڳاپيل انسانن جي حقن، جياپي جي گهرجن، اندر جي احساسن، امنگن جو ذڪر جهجهي انداز ۾ ملي ٿو. هڪ حديث ۾ به آهي ته: ”الله جميلاً و يحب الجمال“ خدا خوبصورت آهي ۽ خوبصورت پسنند ڪري ٿو. ان ڳالهه ۾ ڪو شڪ ناهي ته ڪائنات جو تخليقڪار ڪيڏو سهڻو هوندو جنهن هن بي بقا ڌرتيءَ کي ڪيترو نه سهڻو بڻايو آهي.

سچل سائينءَ جي شاعريءَ ۾ حُسن جون تجليون جا بجا موجود آهن. سونهن هڪ اهڙو ٿانءُ آهي جنهن ۾ هر عاشق سڪ جي سُڪي پيٺ پسنند ڪندو آهي. ان مٿي ڪيترائي مستان ڪري ڇڏيا آهن، جو عاشقن کي ڪائنات جي هر منظر ۾ محبوب جو عڪس نظر اچي ٿو.

موءِ ڪيڙا منهن تي، چيپلن چلا،

سنبل چڻ ڪي سلا، صبح ڪڍيا ساجهري.

(سُر پيروي، داستان پهريون بيت 8 ص. 227).

سچل سائين پنهنجي محبوب جي منهن تي نڪتل ڊانن ۽ انهن مٿان هوا جي هلڪي جهونڪي سان آيل ڏفنن کي سنبل وڻ جي خوبصورت نئين نڪور نڪتل گلڙن سان مشاهبت ڏيئي فطري خوبصورتيءَ جو اعلى مثال پيش ڪيو آهي.

”جمالياتي تجربن ۽ آهنگ سان سونهن جو اهڙو تصور پيدا ٿئي ٿو، جنهن کان ڪا به شيءِ الڳ ناهي هوندي. تخليقي فنڪار تخليقي عمل ۾ صرف هيڪڙائيءَ جو عرفان نه ٿو ماڻي بلڪ خود ان جو حصو بڻجي جمالياتي تجربن ۽ آهنگ جي خوبصورت لهرن کان واقف ٿئي ٿو. اعلى ترين تخليق کي ڏسڻ وارو نه صرف اها سونهن ماڻي ٿو، بلڪ هو سونهن کي ڏسندي ئي سراپجي وڃي ٿو ۽ هن جي اکين جو پنٺيون ننڍا ڪڙيون ٿي وڃن ٿيون.“ (2)

سچل سائين محبوب جي اکين جو ذڪر تمام باريڪ بيني سان ڪيو آهي. هن جي اکين جي هر چُر پُر کي فطري سونهن جي اعلى ترين ادائن سان روشناس ڪرايو آهي. هڪ مشاهداتي انسان ئي اهڙا خيال پيش ڪري سگهي ٿو. جنهن جي نظر ۽ خيالن ۾ سونهن ئي سونهن هجي اهو ئي حُسن جي واکاڻ بهتر کان بهتر بيان ڪرڻ جو ڏانءُ رکي ٿو. جيئن سندس هن شعر مان اکين جي سونهن ۽ چهرې جي خوبصورتِي جو پتو پوي ٿو.

ابرو ڪنڊ قريب جا، وار ڪنڊا ڪارا،  
اڪيون ڪنڊيون عجيب جون، ماڻڪ موچارا،  
محرابي مرغول ڪنڊا، پيشاني پارا،  
منا موچارا، سدا منهنجا سپرين.

(پيروي، داستان پهريون بيت 29 ص. 230).

ان کان علاوه سُر پهاڙي ۾ سچل سرمست روجهن جي درد جا داستان چٽيا آهن. پهاڙن ۾ مينهن نه پوڻ ڪري اتان جي سونهن سوپيا کي ته ڪاپاري ڏڪ رسندو ئي آهي پر برسات تي انحصار ڪندڙ جانور روجهن جي درد ۾ به اضافو ٿيندو آهي، قدرت جي اهڙن قهرن اڳيان هر شيءِ بيوس ٿي ويندي آهي. جڏهن مهر سندا مينهن وسندا آهن ته ان بٺ بٺيل پهاڙي سلسلي ۾ چؤطرف جيڪا ساوڪ ٿيندي آهي ۽ اُهي فطري نظارا دل کي چهندڙ عڪس پيش ڪندا آهن. سڄي وايو منڊل ۾ هُگساڻ واري ڪيفيت ڄاڻجي ويندي آهي، روجهن جا درد دفع ٿي ويندا آهن ۽ سوکھڙي واري مند ۾ هڪ ٻئي کان وچڙيل روجهون هڪ جاءِ تي گڏ ٿي خوشيءَ جو اظهار ڪنديون آهن. جيئن سندس هن شعر مان پڻ ظاهر ٿئي ٿو.

روجهن زارون زار، اُپي رنو رٿن ۾،  
رڙيون سٽي رلين جون، سايو ڪيو ستار،  
ساري ساز سرود سان، سارنگ لڏن سار،  
روجهن ساڻ رهاڻ لاءِ، ڪنوئين ڪئي ڪيڪار،  
ٺهي هليون ٿيلن تي، سٽي گوڙ گجڪار،  
وسي وس وڏي ڪئي، وسڻ جي وسڪار،  
تانگهيون تار تار ٿيون، ترايون تلهار،  
سگهي لڏن سار، سڄي سک وارئين.

(سُر پهاڙي داستان پهريون بيت 8 ص 316).

اها خوشي سندن لاءِ فطرت جي طرفان ڪنهن تحفي کان گهٽ ناهي هوندي، اسان جي ڪلاسيڪي شاعرن انهن فطرتي نظارن جي سونهن سوپيا کي پنهنجي اندر جي اظهار جو بهترين ۽ مرغوب ذريعو بڻايو آهي. سچل سائين پنهنجي شاعريءَ ذريعي فطرتي رنگن کي اظهار جو ذريعو بڻائي معاشري ۾ بهتري آڻڻ لاءِ گس گهڙيا آهن. سچل سرمست جي شاعريءَ ۾ فطرتي رنگن جو پٺيار موجود آهي. سچل سرمست پنهنجي اردگرد جيڪو به مهڪندڙ ماحول ڏٺو آهي، ان کي پنهنجي پرپور مشاهدي جي قوت جي آڌار تي پنهنجي شاعريءَ ۾ بيان ڪيو آهي. هن جي اندر مان جيڪي به احساس ۽ جذبا بهار جي مُند وانگر ڦٽي نڪتا آهن، اهي فطرت جي رنگن روپن جي پرپور عڪاسي ڪن ٿا. سنڌ ڌرتيءَ جو هر نظارو سچل سائينءَ جي شاعريءَ ۾ پسي سگهجي ٿو. ڪينجهر ڍنڍ جا نظارا، ٿر جي سونهن، چاهه جا چارا، ڍنڍون ڍورا، پهاڙن جو حُسن، بَرَن بيابانن جا ڏڪ ۽ ڏاڪڙا، پاڻيءَ ۾ هلندڙ ٻيڙيون، ڍنڍن مٿان ڦٽل ڪنول جا گل، آسمان تي اڏرندڙ پکين جا ولر، ڪونجن جو ڪرڪڙ، کانءُ، هنج، مورن جا تهوڪا، درياھ جي لهرن جي مستي، اٺن جو قطارون، چانڊوڪين جون راتيون، لهندڙ سج، پرھ ڦٽيءَ جا پهر، پيچ پنيءَ جا نظارا، مينهن جا وسڪارا، ڪنوڻين جون تجليون، پٺياوار، ڪجليون اڪڙيون، ساوا چهچ گل ڦل ۽ گاهه، آبشار، گجگوڙ ڪندڙ ڪڪر، اُپ تي نمودار ٿيندڙ سورنهن سينگار ڪندڙ جبل، اونداهي رات جو آسمان تي چمڪندڙ ستارن جي سونهن، ڪتبن جا جُهرمت ۽ ٻيا لکين ڪروڙين فطرت جي حساڪين ۽ سونهن جا منظر سچل سائينءَ پنهنجي شاعريءَ ۾ پيش ڪيا آهن. سندس هيٺين شعرن مان فطرت جا رنگ نمايان نظر اچن ٿا.

ايڻ اڀريو اُپ ۾، ماهه آسو آيو،  
 سر پي ستا ڪڍيا، سانوڻ سڌايو،  
 رنگ تان ريجائڻ تي، لئي ڪنگو لايو،  
 چينھري سان چر سو، چارو چمايو،  
 سھسين سبزيون ساوليون، تلن تلايو،  
 آڪيري مان ڪانو، ال اڏايو،  
 ڪانھن ڪڪوريا سرسري، ڪونجن ڪرلايو،  
 اوهان ٻاجھون سپرين، هت سورن سمجھايو،  
 هاڻي ساجن ڪر سايو، ميان ڪو ميلاپ جو.

(سُر سرءُ نامون، داستان پهريون، بيت 1)



مندون جڏهن مٽيون آهن ته هر پاسي هڳسائڻ وارو ماحول محسوس ٿيندو آهي. ان ويل وچڙيل محبوب جي ياد ستائيندي آهي، فطرت جي هر نظاري ۾ ان سانول جو عڪس نظر ايندو آهي. ان ويل عاشق جي اندر ۾ محبوب سان ميلاپ جا سلا انگورجڻ لڳندا آهن ۽ عاشق فطري منظرن جي هٿان سنهيا سڄڻ ڏي موڪليندو آهي ته هر پاسي طلب جي تنوار آهي. اي منهنجا محبوب تون سگهڙو اچي درشن ڪراءِ ته هن من مان بيقراريءَ جو بار لهي. عاشق جا سنهيا پهچائيندڙ پڪي جڏهن محبوب جي ملڪ مان واپس وري ٿو ته عاشق جي اندر جي ڪيفيت ڪجهه هن طرح جي ٿي وڃي ٿي.

پڪيڙا پويانءَ، لڙهان موتين سنديون،  
آءُ اڏامي اوڏڙو، تا جهوليءَ ۾ جهوليانءَ،  
سپئي ڪنڀ ڪتوريءَ ۾، لاکيڻان لويانءَ،  
سجر ۾ سويانءَ، هڪ هڪ ڪري هٿن سان  
(داستان چوٿون، بيت 17، ص، 520).

”سونهن ۽ حُسن تي ته سچل سائين دفترن جا دفتر پري ڇڏيا آهن. سنڌي توڙي سرائڪي ڪلام ۾ محبوب جي حُسن، منهن، لب، رخسار، زانو ۽ زيبائش جو ايترو ته تفصيلي ۽ خوبصورت اظهار ملي ٿو، جو ڪنهن ٻئي همعصر صوفي شاعر جي ڪلام ۾ گهٽ آهي. نيڪي ۽ سلڇڻائي بابت جا سوچ سچل وٽ آهي، ان جو معيار ۽ ماپو ساڳيو ئي آهي، جو هن دنيا جي خطي جي تصوف ۾ ملي ٿو، پر عشق ۽ الفت بابت سچل ڪجهه سرس ۽ سوائيءَ ۾ نظر اچي ٿو.“ (3)

سچل سرمست جي شاعري سنڌي ادب ۾ هڪ معجزاتي جي حيثيت رکي ٿي. هن کي الله تعاليٰ سنڌ جي شاعرن جي لڙهيءَ ۾ هڪ اعلى مقام وارو شاعر ڪري پيدا ڪيو آهي. سندس شاعريءَ جي ست ست مان فن، فڪر ۽ تخيل جي پاڪيزگي ۽ انداز بيان جي سونهن جهلڪا ڏيندي نظر اچي ٿي. سچل سرمست جي شاعري سلاست، بلاغت ۽ جدت سان ٿمٽار آهي.

سچل سرمست جي شاعري حُسن، عشق، درد ۽ فطرت جي حسناڪين سان ملامال آهي. هن کي فطرت جو شارح سڏجي ته ڪو وڏاءُ نه ٿيندو، ڇاڪاڻ جو هن جي شاعريءَ جي گهري مطالعي کان پوءِ اهو پتو پوي ٿو ته سچل سائينءَ

جي شعر ۾ سڀ رنگ رچنائون موجود آهن، جيڪي هڪ فطرتي ۽ مشاهداتي شاعر ۾ هجڻ گهرجن.

### حوالا:

1. سنواريندڙ گل محمد تنيو، ”سچل سرمست جو ڪلام“، (سنڌي ڪافيون ۽ بيت) روشني پبليڪيشن ڪنڊيارو، 2005ع. ص. 419.
2. شير مهراڻي ڊاڪٽر، ”شاهه لطيف جي شاعريءَ ۾ جماليات“ ثقافت کاتو حڪومت سنڌ، 2013ع. ص. 139.
3. ايضاً ص. 141.
4. آغا غلام نبي گل حسن خان صوفي، ”سچل سرمست“، ثقافت، سياحت کاتو حڪومت سنڌ، ڇاپو ٻيو 2015ع. ص. 227.
5. شيرمهراڻي ڊاڪٽر، ”شاهه لطيف جي شاعريءَ ۾ جماليات“، ثقافت، سياحت کاتو حڪومت سنڌ، 2013ع. ص. 158.
6. آغا غلام نبي گل حسن خان صوفي، ”سچل سرمست“، ثقافت، سياحت کاتو حڪومت سنڌ، ڇاپو ٻيو 2015ع، 2005ع، ص. 230.
7. سنواريندڙ گل محمد تنيو، ”سچل سرمست جو ڪلام“، (سنڌي ڪافيون ۽ بيت) روشني پبليڪيشن ڪنڊيارو، ع. ص. 525.
8. ايضاً ص. 520.
9. رشيد پٽي، ”سچل جو مڪتب“، سچل چيئر شاهه عبد اللطيف يونيورسٽي خيرپور 1993ع. ص. 39.